
.. Urubhangam by Bhasa ..
॥ महाकविश्रीभासप्रणीतम् ऊरुभङ्गम् ॥

॥ श्रीः ॥

श्रीगणेशाय नमः ।

(नान्द्यन्ते ततः प्रविशति सूत्रधारः)

सूत्रधारः --

भीष्मद्रोणतटां जयद्रथजलां गान्धारराजहृदां
कर्णद्रौणिकृपोर्मिनक्रमकरां दुर्योधनस्रोतसम् ।
तीर्णः शत्रुनदीं शराससिकतां येन प्लवेनार्जुनः
शत्रूणां तरणेषु वः स भगवानस्तु प्लवः केशवः ॥ १ ॥

एवमार्यमिश्रान् विज्ञापयामि । अये किन्नुखलु मयि विज्ञापनव्यग्रे
शब्द इव श्रूयते । अङ्ग ! पश्यामि ।

(नेपथ्ये)

एते स्मो भोः ! एते स्मः ।
सूत्रधारः -- भवतु, विज्ञातम् ।

(प्रविश्य)

पारिपार्श्वकः -- भाव ! कुतोनुखल्वेते,

स्वर्गार्थमाहवमुखोद्यतगात्रहोमा
नाराचतोमरशतैर्विषमीकृताङ्गाः ।
मत्तद्विपेन्द्रदशनोल्लिखितैः शरीरैर्
अन्योन्यवीर्यनिकषाः पुरुषा भ्रमन्ति ॥ २ ॥

सूत्रधारः -- मारिष किं नावगच्छसि । तनयशतनयशून्ये
दुर्योधनावशेषे धृतराष्ट्रपक्षे, पाण्डवजनार्दनावशिष्टे
युधिष्ठिरपक्षे, राज्ञां शरीरसमाकीर्णे समन्तपञ्चके,

एतद् रणाहतगजाश्वनरेन्द्रयौधं
सङ्कीर्णलेख्यमिव चित्रपटं प्रविद्धम् ।
युद्धे वृकोदरसुयोधनयोः प्रवृत्ते
यौधा नरेन्द्रनिधनैकगृहं प्रविष्टाः ॥ ३ ॥

(निष्क्रान्तौ)

स्थापना ।

(ततः प्रविशन्ति भटास्त्रयः)

सर्वे -- एते स्मो भोः ! एते स्मः ।

प्रथमः --

वैरस्याक्वथनं बलस्य निकषं मानप्रतिष्ठागृहं
युद्धेष्वप्सरसां स्वयंवरसभां शौर्यप्रतिष्ठां नृणाम् ।
राज्ञां पश्चिमकालवीरशयनं प्राणाग्निहोमक्रतुं
सम्प्राप्ता रणसंज्ञमाश्रमपदं राज्ञां नभःसङ्क्रमम् ॥ ४ ॥

द्वितीयः -- सम्यग् भवानाह ।

उपलविषमा नागेन्द्राणां शरीरधरा धरा
दिशि दिशि कृता गृध्रावासा हतातिरथा रथाः ।
अवनिपतयः स्वर्गं प्राप्ताः क्रियामरणे रणे
प्रतिमुखमिमे तत्तत् कृत्वा चिरं निहताहताः ॥ ५ ॥

तृतीयः -- एवमेतत् ।

करिवरकरयूपो बाणविन्यस्तदर्भो
हतगजचयनोच्चो वैरवह्निप्रदीप्तः ।
ध्वजविततविमानः सिंहनादोच्चमन्त्रः
पतितपशुमनुष्यः संस्थितो युद्धयज्ञः ॥ ६ ॥

प्रथमः -- इदमपरं पश्येतां भवन्तौ ।

एते परस्परशरैर्हृतजीवितानां
देहै रणाजिरमहीं समुपाश्रितानाम् ।
कुर्वन्ति चात्र पिशिताद्र्मुखा विहङ्गा
राज्ञां शरीरशिथिलानि विभूषणानि ॥ ७ ॥

द्वितीयः --

प्रसक्तनाराचनिपातपातितः
समग्रयुद्धोद्यतकल्पितो गजः ।
विशीर्णवर्मा सशरः सकार्मुको
नृपायुधागारमिवावसीदति ॥ ८ ॥

तृतीयः -- इदमपरं पश्येतां भवन्तौ ।

माल्यैर्ध्वजाग्रपतितैः कृतमुण्डमालं
रत्नैकसायकवरं रथिनं विपन्नम् ।
जामातरं प्रवहणादिव बन्धुनार्यो
हृष्टाः शिवा रथमुखादवतारयन्ति ॥ ९ ॥

सर्वे -- अहोतुखलु

निहतपतितगजतुरगनरुधिरकलिलभूमिप्रदेशस्य
विक्षिप्तवर्मचर्मातपत्रचामरतोमरशरकुन्तकवचकबन्धादिपर्याकुलस्य
शक्तिप्रासहाटकभिण्डपालशूलमुसलमुद्गरवराहकर्णकणयकर्पण-
शङ्कुत्रासिगदादिभिरायुधैराकीर्णस्य समन्तपञ्चकस्य प्रतिभयता ।

प्रथमः -- इह हि,

रुधिरसरितो निस्तीर्यन्ते हतद्विपसङ्क्रमा
नृपतिरहितैः स्रस्तैः सूतैर्वहन्ति रथान् हयाः ।
पतितशिरसः पूर्वाभ्यासाद् द्रवन्ति कबन्धकाः
पुरुषरहिता मत्ता नागा भ्रमन्ति यतस्ततः ॥ १० ॥

द्वितीयः -- इदमपरं पश्येतां भवन्तौ । एते,

गृध्रा मधूकमुकुलोन्नतपिङ्गलाक्षा
दैत्येन्द्रकुञ्जरनताङ्गुशतीक्ष्णतुण्डाः ।
भान्त्यम्बरे विततलम्बविकीर्णपक्षा
मांसैः प्रवालरचिता इव तालवृन्ताः ॥ ११ ॥

तृतीयः --
एषा निरस्तहयनागनरेन्द्रयौधा
व्यक्तीकृता दिनकरोग्रकरैः समन्तात् ।
नाराचकुन्तशरतोमरखङ्गकीर्णा
तारागणं पतितमुद्गहतीव भूमिः ॥ १२ ॥

प्रथमः -- ईदृश्यामप्यवस्थायामविमुक्तशोभा विराजन्ते क्षत्रियाः । इह हि,

सत्रोद्धर्तितनेत्रषट्पदगणा ताम्रोष्ठपत्रोत्करा
भ्रूभेदाञ्चितकेसरा स्वमकुटव्याविद्धसंवर्तिका ।
वीर्यादित्यविबोधिता रणमुखे नाराचनालोन्नता
निष्कम्पा स्थलपद्मिनीव रचिता राज्ञामभीतैर्मुखैः ॥ १३ ॥

द्वितीयः -- ईदृशानामपि क्षत्रियाणां मृत्युः प्रभवति । न शक्यं
खलु विषमस्थैः पुरुषै राजबलाधानं कर्तुम् ।

तृतीयः -- किं च रे प्रभवति क्षत्रियाणामिति ।

प्रथमः -- कः संशयः ।

द्वितीयः -- मा मा भवानेवम् ।

स्पृष्ट्वा खाण्डवधूमरञ्जितगुणं संशप्तकोत्सादनं
स्वर्गाक्रन्दहरं निवातकवचप्राणोपहारं धनुः ।
पार्थेनाद्य बलान्महेश्वररणक्षेपावशिष्टैः शरैर्
दर्पोत्सिक्तवशा नृपा रणमुखे मृत्योः प्रतिग्राहिताः ॥ १४ ॥

सर्वे -- अये शब्दः ।

किं मेघा निनदन्ति वज्रपतनैश्चूर्णीकृताः पर्वता

निर्घातैस्तुमुलस्वनप्रतिभयैः किं दार्यते वा मही ।
किं मुञ्चत्यनिलावधूतचपपलक्षुब्धोर्मिमालाकुलं
शब्दं मन्दरकन्दरोदरदरीः संहत्य वा सागरः ॥१५॥

भवतु, पश्यामस्तावत् ।

(सर्वे परिक्रामान्ति)

प्रथमः -- अये एतत् खलु द्रौपदीकेशधर्षणावमर्षितस्य
पाण्डवमध्यमस्य भीमसेनस्य भ्रातृशतवधक्रुद्धस्य
महाराजदुर्योधनस्य च द्वैपायनहलायुधकृष्णविदुरप्रमुखानां
कुर्यदुकुलदैवतानां प्रत्यक्षं प्रवृत्तं गदायुद्धम् ।

द्वितीयः --

भीमस्योरसि तप्तकाञ्चनशिलापीने प्रतिस्फालिते
भिन्ने वासवहस्तिहस्तकठिने दुर्योधनासस्थले ।
अन्योन्यस्य भुजद्वयान्तरतटेष्वसज्यमानायुधे
यस्मिंश्चण्डगदाभिघातजनितः शब्दः समुत्तिष्ठति ॥१६॥

तृतीयः -- एष महाराजः,

शिष्टोत्कम्पनवल्गमानामकुटः क्रोधाधिकाक्षाननः
स्थानाक्रामणवामनीकृततनुः प्रत्यग्रहस्तोच्छ्रयः ।
यस्यैषा रिपुशोणितार्द्रकलिला भात्यग्रहस्ते गदा
कैलासस्य गिरेरिवाग्रशिखरोद्धृता महेन्द्राशनिः ॥१७॥

प्रथमः -- एष सम्प्रहाररुधिरसिक्ताङ्गस्तावद् दृश्यतां पाण्डवः ।

निर्भिन्नाग्रललाटवान्तरुधिरो भग्नासकूटद्वयः
सान्द्रैर्निर्गलितप्रहाररुधिरैरार्द्रीकृतोरःस्थलः ।
भीमो भाति गदाभिघातरुधिरक्लिन्नावगाढव्रणः
शैलो मेरुरिवैष धातुसलिलासारोपदिग्धोपलः ॥ १८ ॥

द्वितीयः --

भीमां गदां क्षिपति गर्जति वल्गमानः
शीघ्रं भुजं हरति तस्य कृतं भिनत्ति ।
चारीं गातिं प्रचरति प्रहरत्यभीक्ष्णां
संशिक्षितो नरपतिर्बलवांस्तु भीमः ॥ १९ ॥

तृतीयः -- एष वृकोदरः,

शिरसि गुरुनिखातस्रस्तरक्तार्द्रगात्रो
धरणिधरनिकाशः संयुगेष्वप्रमेयः ।
प्रविशति गिरिराजो मेदिनीं वज्रदग्धः
शिथिलविसृतधातुर्हेमकूटो यथाद्रिः ॥ २० ॥

एष गाढप्रहारशिथिलीकृताङ्गं निपतन्तं भीमसेनं दृष्ट्वा,

एकाग्राङ्गुलिधारितोन्नतमुखो व्यासः स्थितो विस्मितः

द्वितीयः --

दैन्यं याति युधिष्ठिरो त्र विदुरो बाष्पाकुलाक्षः स्थितः ।

तृतीयः --

स्पृष्टं गाण्डिवमर्जुनेन गगनं कृष्णः समुद्वीक्षते

सर्वे --

शिष्यप्रीतितया हलं भ्रमयते रामो रणप्रेक्षकः ॥ २१ ॥

प्रथमः -- एष महाराजः,

वीर्यालयो विविधरत्नविचित्रमौलिर्
युक्तो भिमानविनयद्युतिसाहसैश्च ।
वाक्यं वदत्युपहसन्न तु भीम दीनं
वीरो निहन्ति समरेषु भयं त्यजेति ॥ २२ ॥

द्वितीयः -- एष इदानीमपहास्यमानं भीमसेनं दृष्ट्वा

स्वमूरुमभिहत्य कामपि संज्ञां प्रयच्छति जनार्दनः ।

तृतीयः -- एष संज्ञया समाश्वासितो मारुतिः,

संहृत्य भ्रुकुटी ललाटविवरे स्वेदं करेणाक्षिपन्
बाहुभ्यां प्रतिगृह्य भीमवदनश्चित्राङ्गदां स्वां गदाम् ।
पुत्रं दीनमुदीक्ष्य सर्वगतिना लब्ध्वेव दत्तं बलं
गर्जन् सिंहवृषेक्षणः क्षितितलाद् भूयः समुत्तिष्ठति ॥ २३ ॥

प्रथमः -- हन्त पुनः प्रवृत्तं गदायुद्धम् । अनेन हि,

भूमौ पाणितले निघृष्य तरसा बाहू प्रमृज्याधिकं
सन्दष्टोष्ठपुटेन विक्रमबलात् क्रोधाधिकं गर्जता ।
त्यक्त्वा धर्मघृणां विहाय समयं कृष्णस्य संज्ञासमं
गान्धारीतनयस्य पाण्डुतनयेनोर्वोर्विमुक्ता गदा ॥ २४ ॥

सर्वे -- हा धिक् पतितो महाराजः ।

तृतीयः -- एष रुधिरपतनद्योतिताङ्गं निपतन्तं कुरुराजं
दृष्ट्वा खमुत्पतितो भगवान् द्वैपायनः । य एषः,

हेलासंवृतलोचनेन हलिना नेत्रोपरोधः कृतो
दृष्ट्वा क्रोधनिमीलितं हलधरं दुर्योधनापेक्षया ।
सम्भ्रान्तैः करपञ्जरान्तरगतो द्वैपायनज्ञापितो
भीमः कृष्णकरावलम्बितगतिर्निर्वाह्यते पाण्डवैः ॥ २५ ॥

प्रथमः -- अये अयमप्यमर्षोन्मीलितरभसलोचनो
भीमसेनापक्रमणमुद्वीक्षमाण इत एवाभिवर्तते भगवान् हलायुधः ।
य एषः,

प्रचलललितमौलिः क्रोधताम्रायताक्षो
भ्रमरमुखविदष्टां किञ्चिदुत्कृष्य मालाम् ।
असिततनुविलम्बिस्रस्तवस्त्रानुकर्षी
क्षितितलमवतीर्णः पारिवेषीव चन्द्रः ॥ २६ ॥

द्वितीयः -- तदागम्यतां वयमपि तावन्महाराजस्य प्रत्यनन्तरीभवामः ।

उभौ -- बाढम् । प्रथमः कल्पः ।

(निष्क्रान्ताः)

विष्कम्भकः ।

(ततः प्रविशति बलदेवः)

बलदेवः -- भो भोः पार्थिवाः ! न युक्तमिदम् ।

मम रिपुबलकालं लाङ्गलं लङ्घयित्वा
रणगतमतिसन्धिं मां च नावेक्ष्य दर्पात् ।
रणशिरसि गदां तां तेन दुर्योधनोर्वोः
कुलविनयसमृद्ध्या पातितः पातयित्वा ॥ २७ ॥

भो दुर्योधन ! मुहूर्तं तावदात्मा धार्यताम् ।

सौभोच्छिष्टमुखं महासुरपुरप्राकारकूटाङ्कुशं
कालिन्दीजलदेशिकं रिपुबलप्राणोपहारार्चितम् ।
हन्तोत्क्षिप्यहलं करोमि रुधिरस्वेदार्रपाकोत्तरे
भीमस्योरसि यावदद्य विपुले केदारमार्गाकुलम् ॥ २८ ॥

(नेपथ्ये)

प्रसीदतु प्रसीदतु भगवान् हलायुधः ।

बलदेवः -- एवांगतोऽप्यनुगच्छति मां तपस्वी दुर्योधनः । एषः,

श्रीमान् संयुगचन्दनेन रुधिरेणार्द्रानुलिप्तच्छविर्
भूसंसर्पणरेणूपाटलभुजो बालव्रतं ग्राहितः ।
निर्वृत्ते मृतमन्थने क्षितिधरान्मुक्तः सुरैः सासुरैर्
आकर्षन्निव भोगमर्णवजले श्रान्तोज्झितो वासुकिः ॥ २९ ॥

(ततः प्रविशति भग्नोरुयुगलो दुर्योधनः)

दुर्योधनः -- एष भोः !

भीमेन भित्त्वा समयव्यवस्थां
गदानिपातक्षतजर्जरोरुः ।
भूमौ भुजाभ्यां परिकृष्यमानं
स्वं देहमर्धोपरतं वहामि ॥ ३० ॥

प्रसीदतु प्रसीदतु भगवान् हलायुधः ।

त्वत्पादतोर्निपतितं पतितस्य भूमाव्
एतच्छिरः प्रथममद्य विमुञ्च रोषम् ।
जीवन्तु ते कुरुकुलस्य निवापमेघा
वैरं च विग्रहकथा च वयं च नष्टाः ॥ ३१ ॥

बलदेवः -- भो दुर्योधना ! मुहूर्तं तावदात्मा धार्यताम् ।

दुर्योधनः -- किं भवान् करिष्यति ।

बलदेवः -- श्रूयताम्,

आक्षिप्तलाङ्गलमुखोल्लिखितैः शरीरैर्
निर्दारितांसहृदयान्मुसलप्रहारैः ।
दास्यामि संयुगहतान् सरथाश्वनागान्
स्वर्गानुयात्रपुरुषांस्तव पाण्डुपुत्रान् ॥ ३२ ॥

दुर्योधनः -- मा मा भवानेवम् ।

प्रतिज्ञावसिते भीमे गते भ्रातृशते दिवम् ।
मयि चैवं गते राम ! विग्रहः किं करिष्यति ॥ ३३ ॥

बलदेवः -- मत्प्रत्यक्षं वञ्चितो भवानित्युत्पन्नो मे रोषः ।

दुर्योधनः -- वञ्चित इति मां भवान् मन्यते ।

बलदेवः -- कः संशयः ।

दुर्योधनः -- हन्त भोः ! दत्तमूल्या इव मे प्राणाः । कुतः,

आदीप्तानलदारुणाज्जतुगृहाद् बुद्ध्यात्मनिर्वाहिणा
युद्धे वैश्रवणालये चलशिलावेगप्रतिसारिणा ।
भीमेनाद्य हिडिम्बराक्षससपतिप्राणप्रतिग्राहिणा
यद्येवं समवैषि मां छलाजितं भो राम ! नाहं जितः ॥ ३४ ॥

बलदेवः -- भीमसेन इदानीं तव युद्धवञ्चनामुत्पाद्य स्थास्यति ।

दुर्योधनः -- किं चाहं भीमसेनेन वञ्चितः ।

बलदेवः -- अथ केन भवानेवंविधः कृतः ।

राजा -- श्रूयतां,

येनेन्द्रस्य स पारिजातकतरुमनेन तुल्यं हृतो
दिव्यं वर्षसहस्रमर्णवजले सुप्तश्च यो लीलया ।
तीव्रां भीमगदां प्रविश्य सहसा निर्व्याजयुद्धप्रियस्
तेनाहं जगतः प्रियेण हरिणा मृत्योः प्रतिग्राहिताः ॥ ३५ ॥

(नेपथ्ये)

उस्सरह अय्या ! उस्सरह । शउत्सरतार्याः ! उत्सरत ६

बलदेवः -- (विलोक्य) अये अयमत्रभवान् धृतराष्ट्रो गान्धार्या
दुर्जयेनादेशितमार्गोऽन्तःपुरानुबन्धः शोकामभिभूतहृदय इत
एवाभिवर्तते । य एषः,

वीर्याकरः सुतशतप्रविभक्तचक्षुर्
दर्पोद्यतः कनकयूपविलम्बबाहुः ।
सृष्टो ध्रुवं त्रिदिवरक्षणजातशङ्कैर्
देवैर् अरातितिमिराज्जलिताडिताक्षः ॥ ३६ ॥

(ततः प्रविशति धृतराष्ट्रो गान्धारी देव्यौ दुर्जयञ्च)

धृतराष्ट्रः -- पुत्र! क्वासि ।

गान्धारी -- पुत्रअ ! कहिं सि । श्पुत्रक! क्वासि ।

देव्यौ -- महाराअ ! कहिं सि । श्महाराज ! कुत्रासि ।

धृतराष्ट्र -- भो! कष्टम् ।

वञ्चनानिहतं श्रुत्वा सुतमद्याहवे मम ।
मुखमन्तर्गतास्राक्षमन्दमन्धतरं कृतम् ॥ ३७ ॥

गान्धारि ! किं धरसे ।

गान्धारी -- जीवाविद ह्यि मन्दभाआ । श्जीवितास्मि मन्दभागा ।

देव्यौ -- महाराअ ! महाराअ ! । श्महाराज ! महाराज ! ।

राजा -- भोः ! कष्टम् । यन्ममापि स्त्रियो रुदन्ति ।

पूर्वं न जानामि गदाभिघातस्
रुजामिदानीं तु समर्थयामि ।
यन्मे प्रकाशीकृतमूर्धजानि
रणं प्रविष्टान्यवरोधनानि ॥ ३८ ॥

धृतराष्ट्रः -- गान्धारि ! किं दृश्यते दुर्योधननामधेयः कुलमानी ।

गान्धारी -- महाराअ ! ण दिस्सदि । श्महाराज ! न दृश्यते ।

धृतराष्ट्रः -- कथं न दृश्यते । अद्यास्मि यो हमन्वेष्टव्ये
काले पुत्रं न पश्यामि । कृतान्तहतक !

रिपुसमरविमर्दं मानवीर्यप्रदीप्तं
सुतशतमतिधीरं वीरमुत्पाद्य मानी ।
धरणितलविकीर्णं किं स योग्यो न भोक्तुं
सकृदपि धृतराष्ट्रः पुत्रदत्तं निवापम् ॥ ३९ ॥

गान्धारी -- जाद ! सुयोधण । देहि मे पडिवअणं ।
पुत्तसदविणासदुक्खिदं महाराअं च मन्दभाअं । शजात ! सुयोधन
! देहि मे प्रतिवचनं । पुत्रशतविनाशदुःखितं महाराजं च
मन्दभागम् ६

बलदेवः -- अये इयमत्रभवती गान्धारी ।

या पुत्रपौत्रवदनेष्वकुतूहलाक्षी
दुर्योधनास्तमितशोकनिपीतधैर्या ।
अस्रैरजस्रमधुना पतिधर्मचिह्नम्
आर्त्रीकृतं नयनबन्धमिदं दधाति ॥ ४० ॥

धृतराष्ट्रः -- पुत्र ! दुर्योधन ! अष्टादशाक्षौहिणीमहाराज ! क्वासि ।

राजा -- अद्यास्मि महाराजः ।

धृतराष्ट्रः -- पुत्रशतज्येष्ठ ! देहि मे प्रतिवचनम् ।

दुर्योधनः -- अन्यन्ददामि खलु वृत्तान्तम् । अनेन वृत्तान्तेन व्रीडितोऽस्मि ।

धृतराष्ट्रः -- एहि पुत्र । अभिवादयस्व माम् ।

राजा -- अयमयमागच्छामि । (उत्थानं रूपायित्वा पतति) हा धिक् ।
अयं मे द्वितीयः प्रहारः । कष्टं भोः !

हृतं मे भीमसेनेन गदापातकचग्रहे ।
सममूरुद्वयेनाद्य गुरोः पादाभिवन्दनम् ॥ ४१ ॥

गान्धारी -- एत्थ जादा ! । शअत्र जाते ! ६

देव्यौ -- अय्ये ! इमा ह्य । शआर्ये ! इमे स्वः६

गान्धारी -- अण्णेसह भत्तारं । शअन्वेषेथा भर्तारं ६

देव्यौ -- गच्छामि मन्दभाआ । शगच्छामि मन्दभागा६

धृतराष्ट्रः -- क एष भोः ! मम वस्त्रान्तमाकर्षन् मार्गमादेशयति ।

दुर्जयः -- ताद ! अहं दुज्जयो । शतात ! अहं दुर्जयः ६

धृतराष्ट्रः -- पौत्र ! दुर्जय ! पितरमन्विच्छ ।

दुर्जयः -- परिस्सन्तो खु अहं । शपरिश्रान्तः खल्वहं ६

धृतराष्ट्रः -- गच्छ, पितुरङ्गे विश्रमयिष्यसि ।

दुर्जयः -- ताद ! अहं गच्छामि । (उपसृत्य) ताद ! कहिं सि ।
शतात ! अहं गच्छामि । तात ! कुत्रासि ६

राजा -- अये अयमप्यागतः । सर्वावस्थायां हृदयसन्निहितः पुत्रस्नेहो
मां दहति । कुतः,

दुःखानामनभिज्ञेयो ममाङ्कशयनोचितः ।
निर्जितं दुर्जयो दृष्ट्वा किन्तु मामभिधास्यति ॥ ४२ ॥

दुर्जयः -- अअं महाराओ भूमीए उवविट्ठो । शअयं महाराजो भूम्यामुपविष्टः ६

राजा -- पुत्र । किमर्थमागतः ।

दुर्जयः -- तुवं चिरायसि त्ति । शत्वं चिरायसीति ६

राजा -- अहो अस्यामवस्थायां पुत्रस्नेहो हृदयं दहति ।

दुर्जयः -- अहं पि खु दे अङ्के उवविसामि । (अङ्कमारोहति) शअहंअपि
खलु ते अङ्के उपविशामि ६

राजा -- (निवार्य) दुर्जय ! दुर्जय ! भोः ! कष्टम् ।

हृदयप्रीतिजननो यो मे नेत्रोत्सवः स्वयम् ।
सो यं कालविपर्यासाच्चन्द्रो वह्नित्वमागतः ॥ ४३ ॥

दुर्जयः -- अङ्के उववेसं किंणिमित्तं तुवं वारेसि । शअङ्के उपवेश

किन्निमित्तं त्वं वारयसि ।

राजा --

त्यक्त्वा परिचितं पुत्र ! यत्रतत्र त्वयास्यताम् ।
अद्यप्रभृति नास्तीदं पूर्वभुक्तं तवासनम् ॥ ४४ ॥

दुर्जय -- कहिंणुखु महाराओ गमिस्सदि । शकुत्रनुखलु महाराजो गमिष्यति ।

राजा -- भ्रातृशतमनुगच्छामि ।

दुर्जयः -- मं पि तहिं णेहि । शमामपि तत्र नय ।

राजा -- गच्छ पुत्र ! वृकोदरं ब्रूहि ।

दुर्जयः -- एहि महाराअ ! अण्णेसीअसि । शएहि महाराज ! अन्विष्यसे ।

राजा -- पुत्र ! केन ।

दुर्जयः -- अय्याए, अय्येण, सव्वेण अन्तउरेण अ । शआर्ययार्येण
सर्वेणन्तःपुरेण च ।

राजा -- गच्छ पुत्र ! नाहमागन्तुं समर्थः ।

दुर्जयः -- अहं तुवं णैस्सं । शअहं त्वां नेष्यामि ।

राजा -- बालस्त्वमसि पुत्र ! ।

दुर्जयः -- (परिक्रम्य) अय्या ! अअं महाराओ । शआर्याः ! अयं महाराजः ।

देव्यौ -- हा हा महाराओ । शहा हा महारजः ।

धृतराष्ट्रः -- क्वासौ महारजः ।

गान्धारी -- कहिं मे पुत्तओ । शकुत्र मे पुत्रकः ।

दुर्जयः -- अअं महाराओ भूमिए उवविट्टो । शअयं महाराओ भूम्यामुपविष्टः ६

धृतराष्ट्रः -- हन्त भोः ! किमयं महाराजः ।

यः काञ्चनस्तम्भसमप्रमाणो
लोके किलैको वसुधाधिपेन्द्रः ।
कृतः स मे भूमिगतस्तपस्वी
द्वारेन्द्रकीलार्धसमप्रमाणः ॥ ४५ ॥

गान्धारी -- जाद ! सुयोधण ! परिस्सन्तो सि । शजात ! सुयोधन
! परिश्रान्तोऽसि ६

राजा -- भवत्याः खल्वाहं पुत्रः ।

धृतराष्ट्रः -- केयं भीः ! ।

गान्धारी -- महाराअ ! अहमभीदपुत्तप्पआइणी । शमहाराज
! अहमभीतपुत्रपदायिनी ६

राजा -- अद्योत्पन्नमिवात्मानमवगच्छामि । भोस्तात ! किमिदानिं वैक्लव्येन ।

धृतराष्ट्रः -- पुत्र ! कथं विक्लवो भविष्यामि ।

यस्य वीर्यबलोत्सक्तं संयुगाध्वरदीक्षितम् ।
पूर्वं भ्रातृशतं नष्टं त्वय्येकस्मिन् हते हतं ॥ ४६ ॥

(पतति)

राजा -- हा धिक् । पतितो ब्रभवान् । तात ! समाश्वसयात्रभवतीम् ।

धृतराष्ट्रः -- पुत्र ! किमिति समाश्वसयामि ।

राजा -- अपराङ्मुखो युधि हत इति । भोस्तात ! शोकनिग्रहेण क्रियतां
ममानुग्रः ।

त्वत्पादमात्रप्रणताग्रमौलिर्

ज्वलन्तमप्यग्निमचिन्तयित्वा ।
येनैव मानेन समं प्रसूतस्
तेनैव मानेन दिवं प्रयामि ॥ ४७ ॥

धृतराष्ट्रः --

वृद्धस्य मे जीवितनिस्स्पृहस्य
निसर्गसम्मीलितलोचनस्य ।
धृतिं निगृह्यात्मनि सम्प्रवृत्तस्
तीव्रः समाक्रामति पुत्रशोकः ॥ ४८ ॥

बलदेवः -- भोः कष्टम् ।

दुर्योधननिराशस्य नित्यास्तमितचक्षुषः ।
न शक्नोम्यत्रभवतः कर्तुमात्मनिवेदनाम् ॥ ४९ ॥

राजा -- विज्ञापयाम्यत्रभवतीम् ।

गान्धारी -- भणाहि जाद ! । श्मण जात ! ६

राजा --

नमस्कृत्य वदामि त्वां यदि पुण्यं मया कृतम् ।
अन्यस्यामपि जात्यं मे त्वंएव जननी भव ॥ ५० ॥

गान्धारी -- मम मणोरहो खु तुए भणिदो । श्मम मनोरथः खलु त्वया
भणितः ६

राजा -- मालवि ! त्वमपि शृणु ।

भिन्ना मे भ्रुकुटी गदानिपतितैर्व्यायुद्धकालोत्थितैर्
वक्षस्युत्पतितैः प्रहाररुधिरैर्हारावकाशो हतः ।
पश्येमौ व्रणकाञ्चनाङ्गदधरौ पर्याप्तशोभौ भुजौ
भर्ता ते न पराङ्मुखो युधि हतः किं क्षत्रिये रोदिषि ॥ ५१ ॥

देवी -- बाळा एसा सहधम्मचारिणी रोदामि । श्बाला एषा सहधर्मचारिणी

रोदामि ः

राजा -- पौरवि ! त्वमपि शृणु ।

वेदोक्तैर्विविधैर्मखैरभिमतैरिष्टं धृता बान्धवाः
शत्रूणामुपरि स्थितं प्रियशतं न व्यंसिताः संश्रिताः ।
युद्धे षादशवाहिनीनृपतयः सन्तापिता निग्रहे
मानं मानिनि वीक्ष्य मे नहि रुदन्त्येवंविधानां स्त्रियः ॥५२॥

पौरवी -- एककिकिदप्पवेसणिच्चआ ण रोदामि । शककृतप्रवेशनिश्चया
न रोदामि ः

राजा -- दुर्जय ! त्वमपि शृणु ।

धृतराष्ट्रः -- गान्धारि । किन्नुखलु वक्ष्यति ।

गान्धारी -- अहं पि तं जव्व चिन्तेमि । शअहमपि तदेव चिन्तयामि ः

राजा -- अहमिव पाण्डवाः शुश्रूषयितव्याः तत्रभवत्याश्चाम्बायाः
कुन्त्या निदेशो वर्तयितव्यः । आभिमन्योर्जननी द्रौपदी चोभे मातृवत्
पूजयितव्ये । पश्य पुत्र,

श्लाघ्यश्रीरभिमानदीप्तहृदयो दुर्योधनो मे पिता
तुल्येनाभिमुखं रणे हत इति त्वं शोकमेवं त्यज ।
स्पृष्ट्वा चैव युधिष्ठिरस्य विपुलं क्षौमापसव्यं भुजं
देयं पाण्डुसुतैस्त्वया मम समं नामावसाने जलम् ॥ ५३ ॥

बलदेवः -- अहो वैरं पश्चात्तापः संवृत्तः । अये शब्द इव

सन्नाहदुन्दुभिनिनादवियोगामूके
विक्षिप्तबाणकवचव्यजनातपत्रे ।
कस्यैष कार्मुकरवो हतसूतयोधे
विभ्रान्तवायसगणं गगनं करोति ॥ ५४ ॥

(नेपथ्ये)

दुर्योधनेनाततकार्मुकेण
यो युद्धयज्ञः साहितः प्रविष्टः ।
तमेव भूयः प्रविशाम्यशून्यम्
अध्वर्युणा वृत्तमिवाश्वमेधम् ॥ ५५ ॥

बलदेवः -- अये अयं गुरुपुत्रोऽश्वत्थामेत एवाभिवर्तते । य एषः,

स्फुटितकमलपत्रस्पष्टविस्तीर्णदृष्टी
रुचिरकनकयूपव्यायतालम्बबाहुः ।
सरभसमयमुग्रं कार्मुकं कर्षमाणः
सदहन इव मेरुः शृङ्गलग्नेन्द्रचापः ॥ ५६ ॥

(ततः प्रविशत्यश्वत्थामा)

अश्वत्थामा -- (पूर्वोक्तमेव पठित्वा) भोः !
समरसंरम्भोभयबलजलधिसङ्गमसमयसमुत्थितशस्त्रनक्रकृत्त-
विग्रहाः स्तोकावशेषाः श्वासानुबद्धमन्दप्राणाः समरश्लाघिनो राजानः !
शृण्वन्तु शृण्वन्तु भवन्तः ।

छलबलदलितोरुः कौरवेन्द्रो न चाहम्
शिथिलविफलशस्त्रः सूत्पुत्रश्च नाहम् ।
इह तु विजयभूमौ द्रष्टुमद्योद्यतास्त्रः
सरभसमहमेको द्रोणापुत्रः स्थितोऽस्मि ॥ ५७ ॥

किमनया ममाप्यप्रतिलाभविजयश्लाघया समरश्रिया । (परिक्रम्य) मा
तावत् । मयि गुरुनिवपनव्यग्रे वञ्चितः कुरुतिलकभूतः कुरुराजः ।
क एतच्छ्रद्धास्यति । कुतः,

उद्यत्प्राञ्जलयो रथद्विपगताश्चापद्वितीयैः करैर्
यस्यैकादशवाहिनीनृपतयस्तिष्ठन्ति वाक्योन्मुखाः ।
भीष्मो रामशरावलीढकवचस्तातश्च योद्धा रणे
व्यक्तं निर्जित एव सोऽप्यतिरथः कालेन दुर्योधनः ॥ ५८ ॥

तत् क्वनुखलु गतो गान्धारीपुत्रः । (परिक्रम्यावलोक्य) अये
अयमभिहतगजतुरगनररथप्राकारमध्यगतः समरपयोधिपारगः
कुरुराजः । य एषः,

मौलीनिपातचलकेशमयूखजालैर्
गात्रैर्गदानिपतनक्षतशोणिताद्रैः ।
यात्यस्तमस्तकशिलातलसन्निविष्टः
सन्ध्यावगाढ इव पश्चिमकालसूर्यः ॥ ५९ ॥

(उपसृत्य) भोः कुरुराज ! किम् इदम् ।

राजा -- गुरुपुत्र ! फलमपरितोषस्य ।

अश्वत्थामा -- भोः कुरुराज ! सत्कारमूलमावर्जयिष्यामि ।

राजा -- किं भवान् करिष्यति ।

अश्वत्थामा -- श्रूयतां,

युद्धोद्यतं गरुडपृष्ठनिविष्टदेहं
अष्टार्धभीमभुजमुद्यतशार्ङ्गचक्रम् ।
कृष्णं सपाण्डुतनयं युधि शस्त्रजालैः
सङ्कीर्णलेख्यमिव चित्रपटं क्षिपामि ॥ ६० ॥

राजा -- मा मा भवानेवम् ।

गतं धात्र्युत्सङ्गे सकलमभिषिक्तं नृपकुलं
गतः कर्णः स्वर्गं निपतिततनुः शन्तनुसुतः ।
शतं भ्रातृणां मे हतमभिमुखं संयुगमुखे
वयं चैवम्भूता गुरुसुत धनुर्मुञ्चतु भवान् ॥ ६१ ॥

अश्वत्थामा -- भो कुरुराज ।

संयुगे पाण्डुपुत्रेण गदापातकचग्रहे ।
सममूरुद्वयेनाद्य दर्पोऽपि भवतो हतः ॥ ६२ ॥

राजा -- मा मैवम् । मानशरीरा राजानः । मानार्थमेव मया निग्रहो
गृहीतः । पश्य गुरुपुत्र !

यत् कृष्टा करनिग्रहाञ्चितकचाद्यूते तदा द्रौपदी
यद् बालोऽपि हतस्तदा रणमुखे पुत्रो भिमन्युः पुनः ।
अक्षव्याजजिता वनं वनमृगैर्यत् पाण्डवाः संश्रिता
नन्वल्पं मयि तैः कृतं विमृश भो ! दर्पाहृतं दीक्षितैः ॥ ६३ ॥

अश्वत्थामा -- सर्वथा कृतप्रतिज्ञोऽस्मि ।

भवता वात्मना चैव वीरलोकैः शपाम्यहम् ।
निशासमरमुत्पाद्य रणे धक्ष्यामि पाण्डवान् ॥ ६४ ॥

बलदेवः -- एतद् भविष्यत्युदाहृतं गुरुपुत्रेण ।

अश्वत्थामा हलायुधो ब्रभवान् ।

धृतराष्ट्रः -- हन्त साक्षिमती खलु वञ्चना ।

अश्वत्थामा -- दुर्जय ! इतस्तावत् ।

पितृविक्रमदायाद्ये राज्ये भुजबलार्जिते ।
विनाभिषेकं राजा त्वं विप्रोक्तैर्वचनैर्भव ॥ ६५ ॥

राजा -- हन्त कृतं मे हृदयानुज्ञातम् । परित्यजन्ति मे
प्राणाः । इमे ब्रभवन्तः शन्तनुप्रभृतयो मे पितृपितामहाः ।
एतत् कर्णमग्रतः कृत्वा समुत्थितं भ्रातृशतम् ।
अयमप्यैरावतशिरोविषक्तः काकपक्षधरो महेन्द्रकरतलमवलम्ब्य
क्रुद्धोऽभिभाषते मामभिमन्युः । इमा उर्वश्यादयोऽप्सरसो
मामभिगताः । इमे मूर्तिमन्तो महार्णवाः । एता गङ्गाप्रभृतयो
महानद्यः । एष सहस्रहंसप्रयुक्तो मां नेतुं वीरवाही विमानः कालेन
प्रेषितः । अयमयमागच्छामि । (स्वर्गं गतः)

(यवनिकास्तरणं करोति)

धृतराष्ट्रः --
याम्येष सज्जनधनानि तपोवनानि
पुत्रप्रणाशविफलं हि धिगस्तु राज्यम् ।

अश्वत्थामा --

यातो द्य सौप्तिकवधोद्यतबाणपाणिः

गां पातु नो नरपतिः शमितारिपक्षः ॥ ६६ ॥

(निष्क्रान्ताः सर्वे)

ऊरुभङ्गमवसितम् ।

शुभं भूयात् ।

Encoded and proofread by Arun questions.sanskrit@gmail.com

Please send corrections to sanskrit@cheerful.com

Last updated January 22, 2011

<http://sanskritdocuments.org>